

Teeraa teetehi huihuinga nui a ngaa pahake o ngaa iwi nunui o Aotearoa, puta noa ki Te Waipounamu, i eke mai ki runga o Waiwhetuu i te 16 o ngaa raa o Aaperira. He hui i whakateraa e te Tari Maaori. Kotahi anoo ia o taua huhuinga peeraa, kei te moohiotia ake, inaa hoki kaatahi rawa te huihuinga nui kia karangatia ai ngaa taipahake o te motu katoa kia haere mai raatou kia noho tahi ake ai ki a raatou anoo. Ko ngaa kaumaatua nei ngaa moorehu toenga, ngaa taura whiri e hono ai ngaa uki o naianei ki te iwi kua huri atu ki tua o te aarei, araa ki ngaa kaumaatua o te ao tawhito. Ko te tino pahake i tae mai ki taua hui, ko Tiki Paareti o Taumarunui.

Noo te Weneri ka tae mai ngaa manuhiri aa, naa ngaa iwi o Taranaki raaua ko Te Aati Haunui-a-Paapaarangi (Whanganui) i taki atu; ko raatou hoki i tae horo mai i taua raa. Noo te poo ka mihia raatou e te tangata whenua me te tuutuu mai hoki o ngaa manuhiri ki te whakahoki i aua mihi raa. Noo aoake ka haere ngaa manuhiri ki te Whare Paaremata; naa ngaa tauira raatou ko oo raatou kaiwhakaako o te Wellington Training College, tae atu hoki ki eetehi o ngaa taangata ake o Pooneke nei i poowhiri. Noo muri mai o teeraa ka haria ngaa manuhiri ki te marae o Kookiri; kei Seaview teeraa marae, kia tuutaki ai raatou ki te hunga kaawitiwiti. Ka hoki mai raatou i reira ki Waiwhetuu aa, naa te Minita o te Tari Maaori raatou i mihi, araa naa Ben Couch, raaua ko Taa Moihi Bennett. I muri tonu mai o te karakia i te poo ka haere ngaa koorero a ngaa koroheke. He whenua, he whakaputa whakaaro moo te reo Maaori aa, i teetehi waahanga o aua whaikoorero naa Heenare Tuuwhangai o Waikato i whakahuhua eetehi whakataukii a Taranaki raaua ko Waikato. Naa teetehi o ngaa pahake o Ngaati Ruanui o roto o Taranaki, araa naa Mohi Moeahu i whakatuwhera teetehi waahanga ki ngaa waahine. Kaaore i aarika te haere o te koorero i a raatou; he kamakama ki te koorero, he uu tonu hoki ki te kaupapa kotahi, araa ko te aahuatanga o ngaa taitamariki. I muri mai o teeraa ka whakahokia mai e ngaa waahine te koorero ki ngaa tama taanee, ki ngaa taane kei raro iho o ngaa tau 65. Noo te Paraire ka haere ngaa manuhiri ki te kai tahi atu me te Piriimia; noo muri raa i te poroporoakitanga i Waiwhetuu.

Naa ngaa pahake o Ngaati Porou te poowhiri ki ngaa iwi o te motu kia huihui anoo raatou ki reira a te tau e tuu mai nei.

Naa taua huihuinga, he nui ngaa take tootika i whai

Kaumatua

Hui

Ruka Broughton looks at a historic gathering of elders

maaramatanga. Ko te mea tuatahi, kaaore i ngaro te korekorenga o te nuinga pahake peeraa i ngaa tau ki muri; kua heke haere te nuinga pahake. Naa runga i teeraa aahua ka tau ngaa whakaaro nui a ngaa pahake ki ngaa taitamariki. I ngaa waa ki muri he mea maamaa noa iho te tiritiri i ngaa tamariki hei poipoi moo ngaa mahi whakairo, moo ngaa mahi karakia tatuu atu ki ngaa mahi e paa ana ki te iwi nui; eenei mea katoa nei e paa ana ki te aahua o te noho a te Maaori nootemea e noho tahi ana te tangata aa, maamaa noa iho te aaki i ngaa tamariki. Otiraa, kei eenei rangi naa te nohonoho ki ngaa taane kua uua aa, kua motuhia te aata noho a te whaanau; kua noho teenaa maaori i toona koko, teenaa i toona koko. Ahakoa kei te noho teenaa whaanau ki a ia ake, teenaa ki a ia ake ko te whaanau nui tonu, araa ko ngaa toorongā kua motuhia. Ko ngaa aahua me ngaa tikanga e taea ai te whakaako i ngaa taitamariki ki ngaa koorero a ngaa tuupuna, me ngaa tikanga hoki, he mea i puta kaha i roto i ngaa koorero a ngaa pahake.

